

जीवन को सुखदायी बनाती हैं शुभकामनाएं - त्रिवेदी

माउंट आबू, 25 जून। शुभकामनाओं की शक्ति संघर्षमय जीवन को सुखदायी बनाने में सक्षम है। शुभकामनाओं में बहुत बड़ा बल है। जो विकटतम परिस्थितियों के समय लाभदायक साबित होता है। यह बात मोहनलाल सुखाड़िया विश्वविद्यालय के कुलपति डॉ. आई. वी. त्रिवेदी ने गुरुवार शाम को मुख्य अतिथि की हैसियत से प्रजापिता ब्रह्माकुमारी ईश्वरीय विश्वविद्यालय की पूर्व मुख्य प्रशासिका दिवंगत दादी प्रकाशमणि की पुण्य तिथि के उपलक्ष्य में सौ करोड़ मिनट शुभ कामनाएं संग्रहित करने वाले अनोखे बैंक के उदघाटन समारोह को संबोधित करते हुए कही।

उन्होंने कहा कि दिल से दी गई शुभकामनाएं सदैव फलीभूत होती हैं। सकारात्मक भावनाओं को हर मनुष्य अपने अंतःकरण में उतार ले तो सहज रूप से ही समाज को शांति का पाठ पढ़ाया जा सकता है। मनुष्य अपनी अन्तर्निहित ऊर्जा की अनुभूति कर ले तो शुभकामना के प्रयोग से समाज को नई दिशा दी जा सकती है। संगठन की ओर से समाज के विभिन्न वर्गों के लिए किए जा रहे सामाजिक कार्य सार्थक सिद्ध हो रहे हैं।

संगठन की सहमुख्य प्रशासिका राजयोगिनी दादी रतनमोहिनी ने कहा कि शुभकामनाओं की ऊर्जा व प्रकम्पनों से पूरे जग को आलोकित किया जा सकता है। इसके लिए स्वयं की आत्मिक स्थिति को शक्तिशाली बनाने की जरूरत है।

रोटरी क्लब सहायक प्रांतपाल हंसराज चौधरी ने कहा कि मातृभूमि के प्रति ममता, राष्ट्र के प्रति श्रद्धा, विकराल समस्याओं को पार करने के लिए एकमत होकर शुभकामना का प्रसारण किया जाए तो परिवार, समाज, देश व विश्व का कायाकल्प करने में कोई देर नहीं लगेगी। ब्रह्माकुमारी संगठन की ओर से आरंभ किया शुभकामना बैंक का नया प्रयोग सराहनीय प्रयास है।

पालिका अध्यक्ष श्रीमती लीला देवी परमार ने कहा कि समाज में शांति व सदभाव जागृत करने को ब्रह्माकुमारीज संगठन की ओर से स्थापित किया गया अनोखा शुभकामना बैंक निःसंदेह ही सभी प्रकार के भेदभावों को मिटाकर समाज को एकता के सूत्र में पिरोने में अहम भूमिका अदा करेगा।

ज्ञान सरोवर निदेशिका डॉ. निर्मला ने कहा कि राष्ट्र विकास की यात्रा के मुख्य कर्णधार युवा यदि आध्यात्मिक शक्ति से जुड़ जाएं तो उनके अंदर विश्व शान्ति व मानवीय एकता, शुभकामना के बीज अंकुरित होने से भारत पुनः स्वर्णिम बन जाएगा।

शिक्षा प्रभाग उपाध्यक्ष बी के मृत्युंजय ने कहा कि शुभकामना बैंक में जमा की गई पूंजी जन्म-जन्मांतर साथ रहती है। यह बैंक कभी डूबने वाला नहीं है। इस बैंक में जमा की गई शुभकामना सभी के लिए लाभदायक हैं।

कार्यक्रम संयोजक ललित ईनाणी ने शुभकामना बैंक की विस्तारपूर्वक जानकारी दी। उपखंड अधिकारी सुश्री टीना सोनी, पालिका उपाध्यक्ष दिलीप टाक, खेल प्रभाग राष्ट्रीय संयोजिका बी के शशि बहन ने भी विचार व्यक्त किए।

इस समाचार के साथ एक फोटो है

26एमएबी1- माउंट आबू। ब्रह्माकुमारी संगठन की ओर से स्थापित किए गए शुभकामना बैंक का उदघाटन करते अतिथिगण।